



Pjan assurđ mill-Gvern biex jisfida s-sentenza tal-Qorti Ewropea dwar l-insib għall-għasafar tal-għana

Huwa inaċċettabbli li tintuża l-iskuża tar-riċerka xjentifika biex jinholoq paraventu għall-insib

BirdLife Malta tinsab sorpriża li l-Gvern qed jippjana li jisfida [s-sentenza tal-Qorti Ewropea tal-Ġustizzja](#) – li sabet lil Malta hatja li fetħet staguni tal-insib għall-għasafar tal-għana bi ksur tad-Direttiva Ewropea dwar l-Għasafar – billi [jippermetti l-insib għall-għasafar tal-għana taħt l-iskuża li dan se jsir għal skopijiet ta' riċerka xjentifika](#).

Il-Kap Eżekuttiv ta' BirdLife Malta Mark Sultana sostna: “L-inqas li wieħed jista' jgħid f'din is-sitwazzjoni hu li jekk il-Gvern jagħmel dan, ikun assurđ u irresponsabbli. Fl-imghoddi l-Gvern diġà ħa deċiżjonijiet li dgħajfu u emendaw ligijiet apposta biex jinholoq paraventu għall-qtil illegali tal-għasafar. Issa jrid joħloq paraventu ieħor biex għexieren ta' eluf ta' għasafar tal-għana jinqabdu billi b'mod kreattiv ikklassifika dan bħala studju xjentifiku.”

Fl-aħħar 10 snin rajna diversi bidliet fil-ligijiet intiżi li jaġevolaw lil-lobby tal-kaċċaturi u n-nassaba: mit-tneħħija ta' curfews matul il-passa tat-tajr tal-riża sal-permessi mogħtija biex issir il-kaċċa fil-Park tal-Majjistral, u mill-ftuħ ta' staguni tal-kaċċa tal-fenek mingħajr ebda restrizzjonijiet sal-mod kif ġew imdgħajfa l-ligijiet tal-ibbalzmar. Dawn kollha ppermettew li jikber l-abbuż mir-Regolamenti dwar il-Konservazzjoni tal-Għasafar Selvaġġi – rekord li ministru li huwa kaċċatur biss jista' jiftaħar bih, għax għall-kumpliment tal-pajjiż huwa tal-mistħija!



BirdLife Malta dejjem sostniet li huwa [zball kbir](#) li l-konservazzjoni tal-għasfar tiġi fdata f'idejn kaċċatur li illum huwa l-Ministru għal Għawdex. Dan mhux biss hu nuqqas ta' rispett fil-konfront tal-Ministru tal-Ambjent imma huwa wkoll nieqes minn kull saħħa legali, u hu għalhekk li BirdLife Malta qed [tikkontesta din id-deċizjoni fil-grati](#).

F'pajjiż fejn l-infurzar mhuwiex sodisfaċenti jew saħanistra ineżistenti, ninsabu ċerti li din is-sistema se tiġi abbużata b'mod rampanti kif ġara fil-każi l-oħra kollha fejn il-Gvern biddel liġijiet sempliċiment biex jikkuntenta lobby li ma jagħti xejn lill-pajjiż, anzi jieħu ħafna mingħand il-bqija taċ-ċittadini tiegħu. L-għasafar qegħdin hemm biex jitgawdew minn kulhadd u mhux minn xi grupp privileġġjat li jsibha diffiċli biex jifhem is-sbuħija tan-natura.

BirdLife Malta se tkun qed tagħmel għadd kbir ta' domandi dwar dan is-sugġett matul il-laqgħa tal-Kumitat ORNIS tal-gimgha d-dieħla, u se tagħmel dak kollu li tista' biex twaqqaf din l-assurdità.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ritratti meħmużin: (Ritratt ta' BirdLife Malta)

- Ġojjin f'gagġa

